



የኢትዮጵያ ሕዝባዊ አብዮታዊ ፓርቲ (ኢሕአፓ)
Ethiopian People's Revolutionary Party (EPRP)

ፖለቲካዊ ፍርድ የሙስሊሙን ሰላማዊ ትግል አይገታውም !

ሐምሌ 30 2007 ዓ.ም.

ከጥቂት ቀናት በፊት ለተወሰነ አመታት በእስር ቤት በወያኔ አገዛዝ ታግደው የነበሩት የ"ድምፃችን ይሰማ" የሕዝብ ሙስሊሙ መፍትሄ አፈላላጊ ኮሚቴ መሪዎችን ለሶስት አመት በእስር ቤት በሕገ ወጥነት ማጎር ብቻ ሳይሆን ለተለያዩ በደሎችም ዳርጓቸው እንደነበር የሚዘነጋ አይደለም። በሕዝቡ ባጠቃላይ በተለይም በክርስትና እምነት ተከታይ ዘንድ ሰላማዊ እንቅስቃሴዎቻቸውን ለማስጠላት በፊልም የተቀረፀ የጥላቻ ዘመቻ በራሱ ሙሉ ቁጥጥር ሥር ባደረጋቸው የመገናኛ ተቋማት አማካኝነት ሲነዘባቸው የነበረ መሆኑም አይረሳም። በቅርቡ በሃምሌ 27 ቀን የዚህ አስደንጋጭና አሳዛኝ ተውኔት የመጨረሻው ትዕይንት በሰላማዊ መንገድ የተቃወሙትንና ለእስር በዳረጋቸው የኮሚቴው መሪዎች ላይ ከ 7 እስከ 22 አመት የሚደርስ ፖለቲካዊ የእስር ብድርና በካድሬዎቹ ዳኞች ማስፈረዱን ይፋ አድርጓል። በዚህም ራሱ በራሱ በማንም ቅን ኢትዮጵያዊ ዜጋና ሰላም ወዳድ በሆነ አለም አቀፍ ማህበረሰብ ሁሉ የሚወገዝ መንግሥታዊ ሽብርተኝነቱን አረጋግጦበታል።

ይህ ከዛሬ ሶስት አመት ገደማ በአወሊያ ትምህርት ቤት በሚማሩ የሙስሊም ተማሪዎች ቀርቦ የነበረውና በሂደትም በበርካታው የእምነቱ ተከታዮች ተቀባይነት በማግኘት እየተጠናከረ የመጣውን ኢሰላማዊ መጅሊስ ይመስረት ጥያቄን ወደ „ኢሰላማዊ መንግሥት ለመመስረትና ሕዝብን ለሽብር በማነሳሳት“ በሚል በራሱ የሀሰት አተረጓጎም በመቀየር መሪዎቻቸውን ምንም አይነት ፍትህ በሌለው ሁኔታ እስከ 22 አመት የሚያደርስ የፍርድ ጥቃት መበየን ምንም አይነት ሕጋዊ መሰረት የሌለውና ፍትሃዊነት የሰጠው ሽብርዊ እርምጃ ነው። ኢሕአፓ በሙስሊሙ ማህበረሰብ ላይ እየደረሰ ያለውን አፈና፤ ግድያና በደል በተደጋጋሚ አጥብቆ ሲቃወም የነበረና አሁንም ያለ ነው። ከጎናቸውም እየቆመና የጥያቄያቸው ዴሞክራሲያዊነትንም በመደገፍ „በሙስሊም ዜጎች እየተካሄደ ያለው ትግል ይዘቱና አንደምታው ሀገራዊ ነው። ለዚህም ነው ሁሉም ኢትዮጵያዊ ሊደግፈው የሚገባው ነው“ ሲልም የድጋፍ ጥሪውን በተደጋጋሚ አስተጋብቷል። በተለይም ደግሞ የሙስሊሙ ማህበረሰብ ጥያቄ አግባብነት ባለው መልኩ መልስ ሊያገኝ የሚችለው በነጠላ ሳይሆን ሁሉም የነፃነትና ዴሞክራሲያዊ መብቶች ሲከበሩና የትግሉን አልፋና አሜጋ መሆናቸውንም በተከታታይ አስገንዝቧል።

„ሙስሊም ኢትዮጵያዊያን በሃይማኖታችን ጣልቃ አትግቡ፤ የታሰሩት ወገኖችም በአስቸኳይ ይፈቱ ብለው መነሳታቸውና ትግል መቀጠላቸው ተገቢን የሚደገፍ ነው። ሙስሊም ወገኖቻችን ለወያኔ ከፋፋይ ወጥመድ ሰለባ አልሆኑለትም። ሌላውን የሚያስበረግግ ወይም የሚያስፈራራ መፈክሮችን ወይም ግቦች አላስተጋባም“ ሲልም የተቃውሞውን ወርድና ስፋት በዝርዝር ሲገልፅ ቆይቷል። „ወያኔ የሙስሊም ወገኖቻችንን መብት ነፍጎ በላያቸው ላይም ባዕድ እምነት ሊጭንና በሃይማኖት ጉዳያቸው ላይ ጣልቃ በመግባቱ ሳቢያ የጀመሩት የተቃውሞ እንቅስቃሴን ለማክሸፍ ያልሞከረው ሴራና ያልከፈተው ዘመቻ „ እንደሌለ በመጥቀስ አጋልጧል። „በተለይም ክርስቲያኑን ኢትዮጵያዊ ለማስፈራራትና ከወገኖቹ ሙስሊሞች ጋርና ጎን እንዳይሰለፍ ለማድረግ የሀሰት ቪዲዮዎችንም በመቅረፅ፤ እንቅስቃሴውን ሽብርተኞች ከሚላቸው አቆራኝነት የአፈና ድርጊቶቹንም በመጠነ ሰፊ ፕሮፓጋንዳዎች በማጀብ ሰፊ ዘመቻ ማካሄዱን በወቅቱ አጥብቆ ተቃውሟል።

EPRP P.O.BOX 73337 Washington DC, 20056 USA	Email ESPIC@aol.com Website WWW.EPRP.com	EPRP BP 30022 92276 Bois Colombes cedex France
Tel. 202 291 4217 Fax: 202 291 7645		

በመሆኑም „ዋልዲባን ለባዕዳን የሸጠው ወያኔ ክርስቲያኑን የደለለ እየመሰለው ድሮ በታሪክ ተቃጠሉ የሚላቸውን ቤተክርስቲያኖችን መሥራት የሚልም አደናጋሪ የተንኮል ቅስቀሳ“ ማካሄዱንም በፅኑና በማስተዋል „ዋልዲባ ሲደፈር ለሰልፍ ብቅ ብለው የማያውቁና በወያኔ ቁጥጥር ስር የገቡ የባዕድ ቤተ ክርስቲያኖች ሃላፊዎችም የዚሁ ፀረ ሙስሊም ቅስቀሳ ተባባሪ መሆናቸው። በዝምታ ሊታለፍ የማይገባው ለሀገርም፣ ለሕዝብም የማይበጅ መሆኑን ጠቁሟል። „ፅንፈኝነትን መቃወም ከየትም ይምጣ ከየት የሚገባ መሆኑን አስምሮበት ሙብታችን ይከበር የሚል እንቅስቃሴን ግን በወያኔ ቀስቃሽነት በፅንፈኝነት ፈርጆ ለወያኔ ተንኮል ሰለባ መሆን የሚገባ አይደለም።“ በማለትም የሁኔታውን አሳሳቢነት ሕዝብ እንዲረዳውና እንዲከላከለውም በጥብቅ አሳስበል። በጊዜ ሊታረም የሚገባው መሆኑንም በፅኑና አስምሮበታል።

በኢሕአፓ እምነት መብት እንዳሻ በተወሰነ የታሪክ አጋጣሚ ከሥልጣን በተቆናጠጠ አገዛዝ እየተሸራረፈ የሚሰጥ ሳይሆን ያለምንም ገደብ መከበር የሚገባቸው ናቸው። የሙስሊሙ ማህበረሰብ ፍላጎትና ምኞት ሊረጋገጥና ዋስትናም አግኝቶ ሊከበር የሚችለው መንግሥትና ኃይማኖት ተለያይተው የግልና የወል መብት ሚዛናዊ በመሆን መልኩ ተከብረው፤ መንግሥት በኃይማኖት የውስጥ ጉዳይ፤ ኃይማኖት ደግሞ በፖለቲካው ጣልቃ ሳይገባ የውስጥ ጉዳዩን በራሱ ሙሉ ኃላፊነት ለመወሰን ሲችል ብቻ መሆኑንም እንዲሁ አስምሮበት የሕዝብን የፖለቲካ ንቃት ለማሳደግ በስፋት ተንቀሳቅሶበታል።

ኢሕአፓ ከላይ እንደተጠቀመው የሙስሊሙ ማህበረሰብ በወያኔ አገዛዝ እየፈፀመበት ያለውን በደል በመቃወም ሲያደርግ የቆየውን የመብት ጥያቄ ትግሉን እየደገፈ ለትግላቸው ያለውን አክብሮት አሁንም ይገልጻል። ከሕዝባችን ትግል ተመክሮ ለመገንዘብ እንደሚቻለው በመሪዎቻቸው ላይ የተወሰደው እርምጃ የሙስሊሙ ማህበረሰብ ይበልጡን ትግሉን አጠናክሮ፣ ከሌሎች ወገኖቹ ጋር ተባብሮ ለነፃነቱ ደንቃራ የሆነውን ሥርአት ከማፍረስና ነፃነትን የተላበሰ ዴሞክራሲያዊ የፖለቲካ ምህዳር ከመገንባት ውጭ ሌላ አማራጭ እንደሌለው ሙሉ እምነቱ ነው። በመሆኑም ኢሕአፓ ሀገር ወዳዱ ኃይል በአንድነት እንዲቆሙ የኅብረት ጥሪውን ደጋግሞ ያቀርባል። የታሰሩትን መርሳት፣ ጥቃት ሲያይል እጅ መስጠት፣ ለመብቱ ሊታገል ከተነሳ ሀገር ወዳድና ለሕዝብ ቀናኢ ከሆነ ሁሉ የሚጠበቅ አይደለም። ይህንንም ራሱ የትግሉ ባለቤት የሆነው የኢትዮጵያ ሕዝብ በቅርቡ በተግባር የሚያስመሰክር እንደሆነ ምንም ጥርጥር የለንም። ኢሕአፓ የሙስሊም ዜጎችና የሁሉም ጸረ ወያኔ ሕዝብ ትግል ይፋፋም እያለ ለሚካሄደው ትግል ያለውን ሙሉ ድጋፍ በዚህ አጋጣሚ እየገለፀ የግሉን አስተዋፅዖም ለማበርከት በፅናት የሚታገል መሆኑን አብሮ ይገልጻል።

የፖለቲካ ፍርድ የሙስሊሙን ማህበረሰብ አያሸማቅቅም!

በተባበረ ትግል እናቸንፋለን!

EPRP P.O.BOX 73337 Washington DC, 20056 USA	Email ESPIC@aol.com Website WWW.EPRP.com	EPRP BP 30022 92276 Bois Colombes cedex France
Tel. 202 291 4217 Fax: 202 291 7645		